

an>

Title: Need to withdraw the decision to shift Divisional Office of Railway Mail Service from Saharanpur to Ghaziabad in uttar Pradesh

श्री राघव लखनपाल (सहारनपुर) : मैं सरकार का ध्यान जनपद सहारनपुर में डाक विभाग द्वारा किए गए अहितकारी निर्णय की ओर आकृष्ट करना चाहता हूँ।

जनपद सहारनपुर, उत्तर प्रदेश का ऐसा महत्वपूर्ण सीमान्त जनपद है, जिसकी सीमाएं चार राज्यों हिमाचल, हरियाणा, उत्तराखण्ड एवं पंजाब से मिलती हैं, जिस कारण यह एक महत्वपूर्ण एवं प्रमुख व्यापारिक एवं औद्योगिक जनपद है और यहाँ वहाँ से रेल डाक व्यवस्था का मण्डलीय एवं रिकॉर्ड कार्यालय संचालित है, जिसके द्वारा यहाँ से अनेक प्रमुख उद्योगों पतजंलि, आई.टी.सी., हौजरी उत्पाद, लकड़ी के हस्तशिल्प उत्पाद, लुधियाना के हौजरी उत्पाद, शांति कुंज का संपूर्ण साहित्य आदि का व्यवसाय भारी मात्रा में इस रेल डाक व्यवस्था के माध्यम से होता है। इसके अतिरिक्त समूचे उत्तराखण्ड का भी डाक का व्यवसाय इसी केंद्र से संचालित होता है, जिस कारण यह केंद्र एक बहुउपयोगी केंद्र के रूप में विख्यात है।

वर्तमान में डाक विभाग के उच्च अधिकारियों द्वारा एवं चीफ पोस्ट मास्टर जनरल, लखनऊ द्वारा उक्त कार्यालय को जनपद सहारनपुर से गाजियाबाद स्थानांतरित करने का आदेश जारी कर दिया गया है, जिससे जनपद सहारनपुर की जनता एवं यहां के व्यापारिक एवं औद्योगिक जगत को भारी कठिनाईयों का सामना इस कार्यालय के यहाँ से चले जाने से भविष्य में करना पड़ेगा और उक्त कार्यालय में यहाँ कार्यरत लगभग 300 कर्मचारियों का भविष्य भी इस निर्णय से प्रभावित होगा।

सरकारी धनराशि का भारी अपव्यय भी इस आदेश के कारण होगा। क्योंकि सहारनपुर में जहाँ पूर्व से ही उक्त कार्यालय सरकारी भवन में संचालित है, वहीं गाजियाबाद में उक्त कार्यालय हेतु भारी धनराशि का अपव्यय कर किराए पर भवन लेने की प्रक्रिया इन अधिकारियों द्वारा प्रारम्भ कराई जा चुकी है।

अतः मैं अपनी केंद्र सरकार एवं संचार मंत्रालय से यह मांग करता हूँ कि पूर्व की भांति रेल डाक व्यवस्था का मण्डलीय कार्यालय निर्बाध रूप से जनपद सहारनपुर में ही संचालित कराए जाने हेतु आवश्यक निर्देश जारी किए जाएं।